

Ani ri Epeso

Tukulai ina i buk ke asukang ke. Kana vubuk a God ta keve bil aongos i kuli kuku na kuli vunep, ki ago kuvul e kungana i Karisto. Ani Karisto, nia ka patuna i keve bil aongos ang (1:10). Ta God kapo buk tak pangun ani kakana akorong ta matan vap, ani kari to kame dokot kuvul ve Karisto, na ani ki vinga sikei palau. Si ainaoi i palpal i buk ke, Paulo kata aunai mengen alava ta vinga ro, asi atun kinle ani ri vap ani ki lomlomon ta Karisto, na ki so akuvul val sikei palau a matan vap. Using lakat kuli kana avibisan roron a Iesu, God kala vil ato ri vap, na ka alis iria ta Malanganto Gogoai, kapo kakana ta akanangai ta ninia papalik kapo angkoai si vil ani keve avibisan roron aongos ani ri vap val kana palapalatung (1:4). Si aponguia i palpal i buk, Paulo kapo mengen ta ri kuvkuvulan kipo dokot ve Karisto, vingaria ka sikei palau akorong na ki usiusing kana laulauan a God. Si buk ke Paulo katapo uli posong ani keve kankanuai i mengen, asi akalit amalangas aro ani ri vap ta kari dokot ve Karisto kapo vil iria ani ki sikei palau a matan vap, val pukun (4:16), vo lu (2:19-21). Tarapo arai aro luai ani keve bil roron miang God kapo buk abis ania ani kana vap, man tara tataot aro nei buk ke.

Mengen i angruduai

1 ¹Nau a Paulo, kag kirim i aposel le si Karisto Iesu, using kana lomlomonai a God. Ane si ri vap daus e Epeso, voiang mipo atutuman si kami angtongan ve Karisto Iesu. ²Roron ve marip singimi le si God tamara na Volava Iesu Karisto.

Atautauia i Malanganto si angtongan ve Karisto

³Alatun ane si God, nia na tamana i kara Volava Iesu Karisto, using katala atautauia ira le si kana sinsinongan e metekuku, ta mamain ta tauia aongos i Malanganto, si kara angtongan ve Karisto. ⁴Asukang ke ta, aino le ani kuli rina kata serei, kana lomlomonai ta ka songo ira si angtongan ang, ani tara gogoai, kovek i oring asi mengen arikek anira e matana, le si lau i vinga ro. ⁵Na kana lomlomonai ta ka itonai anira,

ani taran serei val kana inatus tutuman, using palau a Iesu Karisto, angkokoai ve kana uruk na lomlomonai ro. ⁶Kapo ro tara alatun kana miminaungan i alilis roron, voike kata alis palau ia anira, nang kana nat i vubuk. ⁷Le si kara angtongan ve nia, na tarala kalakala using katala samui apok ira ta rangai ina, na e iang God kala lomon suai ani kara keve lau rikek, angkokoai ve kana tautauia i roron, ⁸voiang kata alis alava ia taun ira, velai ani masam na tun kinle. ⁹Na kata amalangasai animem ta kus amumunai i kana lomlomonai, asukang palau val kana uruk, voiang kata atukulai le ania si Karisto, ¹⁰asi vil aserei ania si man kalapo tapunuk na taun, na ka vil a keve bil aongos e metekuku na e kuli rina, ani ka ago kuvul e neite sikei a vangang, nang a Karisto. ¹¹Le si angtongan ve nia na God katala kun songo kapa animem, val kana lomlomonai aino animem, using God kapo uli atapunuk ani keve bil aongos, asukang palau val kana lomlomonai. ¹²Ani namem, voiang namemtala ainoai i vap si atu mata ta Karisto, namem to asi alatun ani kana miminaungan. ¹³Na le singina, nami kapa, mitala kun angtongan ve Karisto si taun ang mita longong a mengen tutuman, nang a akus ro i kana vilvil ato animi. Taun ang mita lomlomon ta akus ang, mitala atogon akanangai singina, nang a Malanganto Gogoai i palapalatung ang. ¹⁴Malanganto kapo asukang ta samui akanangai ani tara, vap ang ke God, tara an atogon lak a tauia le si kara angtongan ve God, na aongos asi alatun ani kana miminaungan.

Sokotuk si Paulo

¹⁵Tukulai ina, le si taun ang nata longong ta mitala atu lomlomon si Volava Iesu, na kami vinga ro taun ani ri vap daus, ¹⁶natapo tav kamus ta uli posong ro animi, na napo uli lomlomonai animi si kag keve taun i sokotuk. ¹⁷Napo uli sokotuk ta God ang si kara Volava Iesu Karisto, nang a miminaungan i tamara, ka alis imi ta masam le si Malanganto velai ani amalmalangasai asi kami nas ania, ¹⁸na mi atogon a kinle e pakangat imi asi kami nas ani tavarimok i kana alilis anira, using kata songo imi na kana milapo atu mata taun a keve tauia miminaungan kakami, le si kami angtongan ve nia na milapo palpal i kana vap daus. ¹⁹Na mi kinle kapa na tavarimok luai i madot kata alis ia anira tarapo lomlomon, angkokoai val kana dual lava, ²⁰voiang kata abis tatana si Karisto si taun kata tak atadut ia pelek a mat, na ka asisinong ia e palso ina e pangkul metekuku, ²¹alakat luai ani mamain ta vap aongos, kantanem kari saka roron asi saupai, na kipo saka madot an vo kitmat an, na kari sinsinongan kapo saka laba an, kantanem a saka matan asan lava iria, na parik papalik si taun ke, sikei si taun ang e mung kapa, sikei Karisto kapo lakat luai aniria asip. ²²Na mamain ta bil aongos, God kata asinong ia e neite kakina, na kata atung ia asukang ta vangang asi saupai ani mamain ta bil, ani kuvkuvulan i lomlomon, ²³nang a pukun ina, voiang kapo

asangai ani kirol i vopo akirolai ani mamain ta bil aongos si kana keve selen roron.

Le si mat ane si to

2 ¹Na nami, mitapo mat si kami keve kau putuk na lau rikek, ²using si kami selen i po to aino, mitapo using a lau i kuli rina ke, na mitapo longong si ainoinoai i vainagoan i nei pangau, nang a malanganto rikek, voiang kapo ali dual aniria kipo sualpok. ³Matan vap asukang, tara aongos, taratapo kun ago nei liuan iria anangan, i po apupunuk ani keve vubuk rikek i pukun, using taratapo uli usiusing ani vubuk na lomlomonai ina. Na asukang val ria, taratapo vap i po atu marala ta God. ⁴Sikei God, si kana lavlabat i vinga roron taun anira, using kapo tauia ta ngorem tangis, ⁵io, na si taun taratapo mat si kara keve kauputuk, na kala vil ato ira kuvul ve Karisto. Io, si kana roron na milapo sapang. ⁶Kata tak atadut ira na ka asisinong ira nei kana vainagoan e metekuku, le si kara angtongan ve Karisto Iesu. ⁷Asukang na si taun ang e mung ka akalit ta tauia tavirimok i kana roron taun ira, val katala akalitai ania si kana papakangai ro anira si kara angtongan ve Karisto Iesu. ⁸Using tukulai ina si kana roron na milapo sapang, le si lomlomon. Parik kana le singimi akorong, parik. Kapo alilis le si God. ⁹Parik ta le si avibisan, ani ka ago ta sikei kala toroi. ¹⁰Using ninia apok kata asereiai anira, kata iton atanginang ira si kara angtongan ve Karisto Iesu, asi kara pasal si selen i mamain ta avibisan roron, voiang a God kata usausa ia aino ani tara pasal singina.

Tarapo sikei palau si kara angtongan ve Karisto

¹¹Asukang na mi lomlomonai animi anangan. Mitapo tus i vap i ngising, na ria kipo posong iria ta ri lamutan, kita posong imi ta ri tav lamutan, lamut voike kapo bil i abis e pukun ta kungana i igenen. ¹²Na si taun ang mitapo ago akipai ani Karisto, katapo kovek i selen animi si kami angtongan e Israel, na mitapo asukang ta vap sokoung, using parik mitapa angkoai si atogon ani keve bil roron ang kari keve palapalatung kipo mengen tatana. Si kami ago kuli rina mitapo kovek i bil roron si atu mata taun ania, using mitapo kovek i God. ¹³Sikei kana vang, si angtongan ke ve Karisto Iesu, nami, voiang mitapo ago akipai e ring vunga anangan, kana milapo ago angasungai si rangai i Karisto.

¹⁴Using ninia palau kara luai, asukang ta kata vil a pongua na matan vap asi karilong sikei palau. Kata galang suai ani bat putuk, nang a bat i angmimirikai. ¹⁵Using kata serei ta pukun, ka mat, na e iang katala vil suai luai ani kitmat i sausaupai kuvul ve keve asok ina na keve selen miang asi using. Tukulai i kana lomlomonai asi asinong ani sikei a matan vap tanginang, le si karilong angtongan ve nia na ngono matan

vap ang. Na e iang kala amatung a luai. ¹⁶Au na si sikei a pukun ke, asi asinong anirilong ani kilong angtunganan pok ve God, le si kana mat kuli ngakputuk, voiang kata vil amat karilong angmimirikai. ¹⁷Kata serei na kamela akuskus ta luai animi mitapo ago avunga, na luai aniria kitapo angasungai. ¹⁸Using le singina nami na namem, tarapo atogon a selen kalapo tutavasan aroron ane si tamara, si sikei a Malanganto. ¹⁹Asukang na parik milapa anguan vap sokoung an, na vap i mang rina petekai, parik. Sikei milapo vap i sikei a rina ve kana vap daus a God, na milapo sikei kuvul ve inatus ang nei kana lu, ²⁰voiang kapo tung kuli kelkelai i ri aposel ve ri katakai i kus amalangas. Na Karisto Iesu, nia na ainoai i iat i akevai ani kelkelai ke. ²¹Le singina, lu aongos ke kapo angroodoai na kapo tapasuk atung asi serei val lu i atailai le si kara angtongan ve Volava. ²²Io, le singina na nami kapa, milapo kun auai tung atung val ring i po ago ta God, si Malanganto ina.

Kana kirim a Paulo si amalangasai aniria ta akus ro

3 ¹Tukulai ina na nau, Paulo, vopo ago si gogotan ke marai Karisto Iesu, animi ri vap i ngising, ²io, mita lapo longong ta kag kirim le si God, ani nata pakangai animi ta kana roron, ³nang a roron i mengen mumun, voike kata asangai ania singig, asi kag nas ania, using lenginang natala atatai lik imi tatana si buk ke. ⁴Au na man mi tataot aliu, io, mila angkoai asi arai korong ani kag tun kinle ani mengen mumun ke i Karisto. ⁵Si ri vap aino, parik kitapa amalangasai aniria ta mengen ang, sikei kana vang a Malanganto Gogoai katala amalangasai ani keve aposel daus si God ve kana keve katakai i kus amalangas tatana. ⁶Asukang ke ta ri vap i ngising kilapo kun atogon ani tauia ang, na kipo palpal i sikei a pukun ang, na ki kun luk kapa ani bil roron i palapalatung ang, le si kari angtongan ve Karisto Iesu, using kitala longong a akus ro. ⁷Na God si kana roron kata alis iau ta kirim, le si kana kitmat, ta naka serei asukang val asosokai si asoung ania. ⁸Nau vang kana na igenen e kevkev luai i mamain ta vap daus aongos, sikei kata alis iau ta kirim ang, asi kag akuskus si ri vap i ngising ta lakat i kana tauia mata pitikan a Karisto, ⁹na asi akalit amalangas aniria aongos ta papakangai i mengen mumun, voiang le kabang le katapo ago mumun si God, vopo asinong ani keve bil aongos. ¹⁰Asukang ani le si kuvkuvulan i lomlomon, na naunauan miang i kana masam a God, ri tulava ve ri ainooinoi si kari sinsinongan metekuku, ki malangas ia, ¹¹angkokoa palau val kana lomlomonai le kabang, na kana kata mela apunuk ia si Karisto Iesu kara Volava. ¹²Using si kara angtongan ve nia na kara lomlomon serei singina, tarapo angkoai si aingik asung ani God velai ani kalakala na vinga makos. ¹³Asukang na napo aikut imi ta, mi ago ta takopos an si vilvil akui ke napo kui tatana animi, nang voiang kapo asukang ta kami miminaungan.

Asi nas ani vinga roron si Karisto

¹⁴Tukulai ina napo sovusulai e mete tamara, ¹⁵voiang kana matan inatus aongos e metekuku na e kuli rina kipo atogon asan singina. ¹⁶Napo sokotuk ta, le si kana tauia miminaungan, ka amadot imi ta kitmat i Malanganto ina e nei petek i vingami. ¹⁷Asukang ani Karisto ka atu rina asi kana ago e vingami le si kami lomlomon, na e iang mi asisia mis velai ani tung akit kuli kana vinga roron, ¹⁸na mi atogon a kitmat, kuvul ve ri vap daus aongos, asi kami malangas korong ani kana vinga roron a Karisto, ta kapo manamanang na vungavunga na lakat na lulungai luai, ¹⁹na asi kami nasai atutuman ani vinga roron ke, voiang kapo tung akalaupai asoliu ani mamain ta nas aongos, na mi duk tung si kirol i atutung i duk si God.

²⁰Au na nia kapo atogon a kitmat na kapo angkoai si abis asoliu luai ani sa tarapo aikut ia vo dungai ania, angkokoa val kana kitmat vopo abis ang nei liuan ira. ²¹Ane singina na miminaungan asikei, nei kana kuvkuvulan i lomlomon, na le si angtongan ang ve Karisto Iesu, ane si keve matmatan tus using asikei, na ka kovek ta akamusai ina. Io, tutuman.

Pukun ka sikei palau

4 ¹Asukang a napo sokotuk aro imi, nau vopo ago ke nei gogotan marai angtongan ve Karisto, ta mi pasal aro angkokoa val songo roron ang mitala longong ia. ²Na mi vil alik luai animi, na mi ago ananap, mi kokoa aro ani keve tungami na mi angasalakai kuvul velai ani vinga ro. ³Mi atokngai amadot si kami sikei palau si Malanganto, na marip ka got akuvul imi. ⁴Kapo sikei palau a pukun na sikei a Malanganto, asukang val kita songo imi taun a sikei palau a bil roron. ⁵Sikei a Volava, sikei a lomlomon, sikei a asing tauia, ⁶sikei a God kapo tamara aongos, nia kapo lakat ani keve bil aongos, nia nei liuan i keve bil aongos, na neina i keve bil aongos.

⁷Au na siksikei ira, taratala luk a alilis roron, angkokoa val kinkintong si Karisto. ⁸Tukulai ina na kapo mengen ta, **Taun kata palak ane pangkul luai, kata ausingai ani kana keve kong ato, na kata alis ri vap ta kari keve alilis.**

⁹Vuk mengen ang palak luai kapo akalit amalangas ira ta kata kun pasiang luai kapa ane nei petek i vunep. ¹⁰Na vo pasiang ang nia palau kata palak ane pangkul luai ane si akamusai i metekuku, ani kana tativirimok ka aol a nei pangau ve kuli rina aongos luai. ¹¹Na nia palau kata alis a mang matan asi kari aposel, na mang matan asi kari akus amalangas ta lomlomonai si God, mang matan asi pasal ta akus ro, mang matan asi aiveven ani kuvkuvulan i vap lomlomon, na mang matan asi

pinipini. ¹²Ria aongos asi itoitonai ani ri vap daus, ani ki abis a keve avibisan i papakangai, ani pukun i Karisto ka tadut atung, ¹³na tara aongos, tara sikei palau si lomlomon, na si kara nas ani nat i God, na tara serei a vap matukal, na e iang tarala asereiai ani kirol i atutung punuk i kana lomlomonai a Karisto. ¹⁴Man asukang, parik taralapa anguan popo lik an, vo uli meleng angpok ve pungas i to. Na mamain ta akalkalit lok parik kilapa anguan tip angpok anira, voiang ri katakai i kapau kipo lomlomonai ania asi kari apupu ani ri vap tatana, parik. ¹⁵Sikei tara uli mengen ta mengen tutuman si selen i vinga ro, na tara polok alak aliu si kara angtongan ve Karisto, nia na patuna i pukun ke. ¹⁶Na le singina, kirol i pukun aongos ke ka angroodoai na dokot kuvul aro le si keve gail ina, na ka polok alak na ka tadut atung kuli laulauan i vinga ro, angkokoa val keve ngakan ina ki abis aro.

To kavang na to tanginang

¹⁷Asukang a napo antok imi, na napo porot akit imi si kara angtongan ve Volava, ta mi ago ta anguan pasal an val ri vap i ngising, si kari keve lomlomonai pel lik. ¹⁸Nei paturia kapo vong na kipo ago e ngising i matan to ang si God, using kipo vongvong le si kari vinga kit. ¹⁹Na using kitala amun kari nanasai roron kilapo siang nei keve lau i amarak i pukun, asi kari angamarakai nei mamain ta laulauan visuk, velai ani kipo uli tav masung. ²⁰Au na nami, parik mitapa luk a nas i Karisto si selen suke, parik. ²¹Mita lapo longong tatana, na kitala alis imi ta akalkalit ina, angkokoa val tutuman ang kapo ago si Iesu, ²²ta mi atolongan a to kavang i kami ago anangan, using a to kavang kata lapo visuk si keve vubuk using ani kapau, ²³na asi kami serei atanginang si lomlomonai imi, ²⁴na mi amaus imi ta to tanginang, God kata iton ia ani mi to asukang val God, si lau korong i tutuman na si laulauan daus.

Keve pinipini asi using si to tanginang

²⁵Asukang na mi pasal suai ani kapau, na **mi mengen atutuman si keve tungami**, using tara na keve ngakan i sikei a pukun. ²⁶**Kami vinga marala ka ago ta vil animi asi kami abis ani lau rikek.** Ka ago ta makarap kalapo siang na mipo vinga marala lak. ²⁷Ago ta alis pangau ani igenen rikek vopo petau ang anira. ²⁸Igenen tainau ka kamus ta tainau, sikei ka abis na ka asereiai ani keve bil roron ta kungana, asi kana atogon bil si alis aniria vap ang kipo inongos. ²⁹Mamain ta mengen tav pakangai ka ago ta soung an e ngurumi, sikei mengen ro papalik, asi sunguk atadut anira si kara inongos, ani ka vil aro na kolongong ang. ³⁰Mi ago ta vil amakus an ani Malanganto Gogoai i God, using God katala akanangai animi tatana, na asi kana samui suai aongos lak animi si taun ang e mung. ³¹Mamain ta vinga visuk, takaring, marala, angvisvis na mengen

arikek, kuvul ve mamain ta lomlomonai rikek, ka pasal suai aongos. ³² Mi uli angpapakangai animi, mi ngorem tangis angpokpokai animi, mi uli lomon suai ani kami keve lau rikek angpokpokai, asukang palau val God katala lomon suai ani kami keve rikek, le si kami angtongan ve Karisto.

5 ¹Asukang a mi uli akik kak using ani God, val matan inatus i vubuk, ²na mi uli pasal si selen i vinga ro, asukang val Karisto katala kun vinga roror taun ira, na ka alis suai ani kana to anira, asukang val alilis sain lulupusan i sula serei si God. ³Au na lau i panik, ve lau visuk na neikitung, ka ago ta atogon ta vuk lik ina singimi, using a matan lau suke parik kapa ro ta ri vap daus ki atogon ia. ⁴Na ki arikek ve mengen nio pulakai, na angkurek visuk, voiang parik kapa ro, ka ago luai kapa. Sikei mi uli posong ro. ⁵Using kana kapo mengen tutuman ta, igenen panik, igenen visuk, vo neikitung, nang kapo asukang val kapo soturungai si tangatangai, ka kovek i sinsinongan nei vainagoan ang si Karisto ve God.

Mi uli pasal val inatus i nei malangas

⁶Ka ago ta mangsikei ka kapau imi ta mengen palau, using le si mamain ta bil asukang ke, marala si God kapo pasiang taun ri katakai i longogel. ⁷Asukang a mi ago ta pasal kuvul an ve ria. ⁸Using anangan mitapo ago si vong, sikei kana milapo ago nei malangas si kami angtongan ve Volava. Mi uli pasal val matan inatus i nei malangas. ⁹Arai, malangas kapo uai asereiai ani roror, lau korong na tutuman. ¹⁰Io, mi lomlomonai gule using ani lau ang kapo auruk a Volava, ¹¹na mi ago luai ta telan an ta mamain ta abis i nei vong kapo kovek i uai ro ina, sikei so akalitai amalangas ania. ¹²Using kapo bil i mese si posong amalangas ani matan lau ri katakai i longogel kipo uli abis musik ania. ¹³Au na keve bil aongos malangas ka mang ia, ki arai korong ania, ¹⁴using sa kata vil amalangas ia, nang a mang i malangas. Tukulai ina na kapo mengen ta, “Tapangun, numai vopo rot ang, na ku tadut pelek a mat, na Karisto ka mang ua.” ¹⁵Asukang a mi aiveven aro kami paspasal, parik ta val vap kovek i masam, sikei val vap masam, ¹⁶na mi uli aupele using ani keve vuk pangau roror lik asi abis, using taun ke kapo taun i lau rikek. ¹⁷Asukang a mi ago ta nio an, sikei mi nas aro kana vubuk a Volava. ¹⁸Mi ago ta inum anio animi ta vaen, using kapo selen i uli buk nio palau. Sikei mi duk ta Malanganto, ¹⁹na e iang mi uli angmemengenai ta keve mengen i alatun na keve tatangam i Malanganto, na mi tangam velai ani alatun ta pakangat imi, ane si Volava. ²⁰Mi uli alis ani God tamara ta posong ro si keve taun, si keve bil aongos, si asan i kara Volava Iesu Karisto.

Pinipini ani ri angkisnganan

²¹Mi vil alik angpokpokai animi le si kami suai ani Karisto. ²²Ri aina, ani kari keve tauan akorong, asukang val ane si Volava. ²³Using

a tauan kapo patuna i kana aina, val Karisto kapo patuna i kuvkuvulan i lomlomon, nia kata asapang iria, vap ang kipo pukun ina.²⁴ Sikei, asukang val kuvkuvulan i lomlomon kapo vil alik ia mete Karisto, ri aina kapa ki kun asukang mete kari keve tauan, si mamain ta bil aongos.²⁵ Ri tauan, mi vinga roron taun a keve kisngami, asukang val Karisto katala akalitai ani vinga roron taun a kuvkuvulan i lomlomon, na ka alis suai ani kana to, ania,²⁶ ani ka vil iria asukang val vap kakana akorong, le si kana mengen, nang katala galui adaus iria val laman.²⁷ Na le iang ki tung e matana asukang val kuvkuvulan miminaungan, kovek i visuk lik vo pisu si kari maus, vo mang sa rikek an. Sikei ki gogoai velai ani kovek i oring asi mengen arikek aniria singina.²⁸ Asukang suke palau, ri tauan ki vinga roron taun a keve kisngaria, using kipo sikei a pukun ve ria. Si kapo aiveven aro kana aina, nang palau kapo aiveven pok ia.²⁹ Arai, kapo kovek ta sikei kapo mirik pok ani pukun ina. Sikei kapo apus ia, na kapo aiveven ia, asukang val Karisto si kana vap.³⁰ Using tara kana na keve palpal i pukun ina.³¹ **Tukulai ina na tauan ka papelek a tamana ve rinana na ka ago kuvul ve kana aina na kilong sikei a pukun palau.**³² Sukana kapo mengen lulungai luai. Au na nau napo mengen kana ta Karisto ve kuvkuvulan i lomlomon.³³ Sikei nami siksikei, mi vinga roron taun kami keve aina, asukang val mipo vinga roron taun imi akorong pok.

Pinipini ani ri angtama

6 ¹Inatus, mi longong a keve tamami ve rinami, si kami angtongan ve Volava, using sukana kapo lau korong. ²**Ku suai ani tamam ve rinam**, nia kapo ainoai i asok tapai kapo atogon bil roron asi atumata taun ania, ³**ani ku ago aro, na ku to avunga e ke kuli rina.** ⁴Na ri tama, mi ago ta vil atiakaring an ani kami inatus, sikei mi apolokai aniria ta akalkalit na pinipini i Volava.

Pinipini ani ri asosokai ve keve taukai iria

⁵Ri asosokai, mi longong a keve taukai imi i kuli rina, velai ani suai na mamaila aro aniria, na vingami ka daus, asukang val ane si Karisto. ⁶Parik ta asi bui aniria taun kipo arai animi, sikei asukang val keve asosokai si Karisto, mi abis using kana lomlomonai a God ta vinga daus. ⁷Mi abis aniria ta uruk roron, na mi arai ania ta mipo abis ani Volava, parik ta ri vap, ⁸using mipo nas ta Volava ka seu ri vap aongos si sa roron kitala abis ia, kantanem man kapo asosokai palau vo man kapo igenen kalakala. ⁹Na nami mipo taukai iria, mi pakangai aniria si selen suke palau. Mengen i aleleng ka ago, using mipo nas ta kami Volava kapo kari Volava kapa, nang a vopo ago ang metekuku, na kapo tav suai ani mangsikei.

Vis suai ani rikek

¹⁰Akamusai ina, mi dual si kami angtongan ve Volava, na si kana dual kitmat. ¹¹Mi alak a kirol i maus i visvis si God, ani mi angkoai si tung akit nei liuan i keve lomlomonai ang si igenen rikek vopo petau anira. ¹²Using parik nang tarapa angsualai ve ri vap atogon sin na rangai, parik. Sikei tarapo angsualai ve ri katakai i saupai, na keve ainoinoai ve keve kitmat i vong i kuli rina ke, na keve malanganto rikek i nei pangau. ¹³Asukang a mi alak a kirol i maus i visvis ke si God, using si man a rikek kala serei, mi angkoai asi tung akit, na taun mila abis a sa aongos, mipo tung lak. ¹⁴Asukang a ku tung velai ani ngenge kitmat i tutuman, na kangim kapo tabat aro ta lau korong. ¹⁵Kakim kapo usausa asi sang le si akus ro i luai. ¹⁶Lakat kuli keve bil ke, ku teng akit kam lomlomon, voiang kapo ripus suak a keve vut ureurek ang si igenen rikek. ¹⁷Na vangangim kapo kuku ta vilvil ato, na e kungam kupo teng a samele i Malanganto, nang a mengen si God. ¹⁸Si keve taun aongos mi sokotuk si Malanganto, velai ani mamain ta sokotuk na aikut. Lomlomonai aro ani oring ke, na mi uli mata para na mi uli sokotuk serei si God ani mamain ta vap daus. ¹⁹Mi sokotuk kapa anig, ta taun napo akus, God ka alis iau ta mengen asi kag tav leng luai si asoung ani mengen mumun i akus ro, ²⁰nang napo ago nei gogotan ke marai ina, na napo mengen amalangas tatana. Mi sokotuk ia ta ka ali dual iau asi kag posong asoung ania, ta kovek i leng, using kapo mamaiten ta naka mengen tatana.

Akamusai i posong ro

²¹Asi kami kun nas kapa ta napo saka ago an, na napo abis sa, keve bil asip, Tukiko ka amalangasai animi tatana, nia kapo tungara roron na kapo asosokai atutuman si Volava. ²²Nala asok ia taun imi using a bil ke, asi kami kun nas ta namemlapo saka ago an, na kapa, asi kana la asumsumal animi.

²³Marip ane si keve tungara, na vinga roron velai ani lomlomon le si God tamara na Volava Iesu Karisto. ²⁴Roron singiria aongos kipo buk kara Volava Iesu Karisto ta vubuk kapo tav taputuk.